

(CD-83) ૭ – તીર્થંકર બોલ્યા તે એક હજાર

તીર્થંકર બોલ્યા છે તે એક હજાર આઠ ગુણ,
'સ્વસ્તિક' નો માન્ય 'જ્ઞાની' પરમેશ્વર હું જ છું. -તીર્થંકર...

શૂન્યપૂર્ણ લીનતા સાકાર નિરાકાર,
એકમાં અનેક વ્યક્ત મૂર્તી - મૂર્ત હું જ છું.

તેજ - બળને ટાંકણે અ - મૂર્ત મૂર્તિકાર,
વચન - બળ હથોડીવાળો શિલ્પકાર હું જ છું. -તીર્થંકર...

ત્રિકાળ - સત્ય 'હું' શુદ્ધ હતો, છું, રહીશ,
ખરડાતું નથી 'તે' શતદલ કમળ છું.

સર્વથા સદાય હું ત્રિ - કરણથી અલિપ્ત,
લોકા - લોક પ્રકાશક અલૌકિક પુરુષ છું. -તીર્થંકર...

ચાવી દીધાં પૂતળાંના 'પ્રયોગે' હું અનાસક્ત,
જગત - ચક્ર નિયામક મોક્ષ-ઠેકેદાર છું.

આશ્ચર્ય વિસ્મયી મોક્ષ-દાની લિફ્ટ-માર્ગ,
બ્રહ્માંડી 'વ્યવસ્થિત' હું અબુધ - શોધ છું. -તીર્થંકર...

અ-પૂર્વ સત્સંગ શ્વાસોચ્છવાસે ઉત્કર્ષી,
જ્ઞાન-જ્ઞાન દેશના 'લક્ષ' હું નિઃશંક છું.

જગત - કલ્યાણ - કારી, નિષ્કારણ હમદર્દ,
મોક્ષ-ગામી મહાત્મા કાજ, મૂર્તિમાન મોક્ષ છું. -તીર્થંકર...

ચોટ રહિત અવસ્થા જ નિર્લેપ અ-બાધિત,
આત્માનો સ્વભાવ મૂળ અખંડ સમાધિ છું.

ધર્મ-મુખ સર્વમાન્ય 'ઋષભ' તે 'ઉપાસ્ય દેવ',
'આદમ' 'આ' જ 'આદિ' મૂળ 'દાદો' હું જ છું. -તીર્થંકર...

